

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ದೈವಜ್ಞಶ್ರೀಸೂರ್ಯಕವಿ ವಿರಚಿತಂ
॥ ಶ್ರೀ ರಾಮಕೃಷ್ಣವಿಲೋಮಕಾವ್ಯಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ರಾಮಕೃಷ್ಣವಿಲೋಮಕಾವ್ಯಂ ||

ತಂ ಭೂಸುತಾಮುಕ್ತಿಮುದಾರಹಾಸಂ
ವಂದೇ ಯತೋ ಭವ್ಯಭವಂ ದಯಾಶ್ರೀಃ |
ಶ್ರೀಯಾದವಂ ಭವ್ಯಭತೋಯದೇವಂ
ಸಂಹಾರದಾಮುಕ್ತಿಮುತಾಸುಭೂತಂ || 1 ||

ಚಿರಂ ವಿರಂಚಿರ್ನ ಚಿರಂ ವಿರಂಚಿಃ
ಸಾಕಾರತಾ ಸತ್ಯಸತಾರಕಾ ಸಾ |
ಸಾಕಾರತಾ ಸತ್ಯಸತಾರಕಾ ಸಾ
ಚಿರಂ ವಿರಂಚಿರ್ನ ಚಿರಂ ವಿರಂಚಿಃ || 2 ||

ತಾಮಸೀತ್ಯಸತಿ ಸತ್ಯಸೀಮತಾ
ಮಾಯಯಾಕ್ಷಮಸಮಕ್ಷಯಾಯಮಾ |
ಮಾಯಯಾಕ್ಷಮಸಮಕ್ಷಯಾಯಮಾ
ತಾಮಸೀತ್ಯಸತಿ ಸತ್ಯಸೀಮತಾ || 3 ||

ಕಾ ತಾಪಘ್ನೀ ತಾರಕಾದ್ಯಾ ವಿಪಾಪಾ
ತ್ರೇಧಾ ವಿದ್ಯಾ ನೋಷ್ಣಕೃತ್ಯಂ ನಿವಾಸೇ |
ಸೇವಾ ನಿತ್ಯಂ ಕೃಷ್ಣನೋದ್ಯಾ ವಿಧಾತ್ರೇ
ಪಾಪಾವಿದ್ಯಾಕಾರತಾಘ್ನೀ ಪತಾಕಾ || 4 ||

ಶ್ರೀರಾಮತೋ ಮಧ್ಯಮತೋದಿ ಯೇನ
ಧೀರೋಽನಿಶಂ ವಶ್ಯವತೀವರಾದ್ವಾ |
ದ್ವಾರಾವತೀವಶ್ಯವಶಂ ನಿರೋಧೀ
ನಯೇದಿತೋ ಮಧ್ಯಮತೋಽಮರಾ ಶ್ರೀಃ || 5 ||

ಕೌಶಿಕೇ ತ್ರಿತಪಸಿ ಕ್ಷರವ್ರತೀ
ಯೋಽದದಾದ್ಧ್ವಿತನಯಸ್ವಮಾತುರಂ |
ರಂತುಮಾಸ್ವಯನ ತದ್ವಿದಾದಯೋಽ
ತೀವ್ರರಕ್ಷಸಿ ಪತತ್ರಿಕೇಶಿಕೌ || 6 ||

ಲಂಬಾಧರೋರು ತ್ರಯಲಂಬನಾಸೇ
ತ್ವಂ ಯಾಹಿ ಯಾಹಿ ಕ್ಷರಮಾಗತಾಜ್ಞಾ |
ಜ್ಞಾತಾಗಮಾ ರಕ್ಷ ಹಿ ಯಾಹಿ ಯಾ ತ್ವಂ
ಸೇನಾ ಬಲಂ ಯತ್ರ ರುರೋಧ ಬಾಲಂ || 7 ||

ಲಂಕಾಯನಾ ನಿತ್ಯಗಮಾ ಧವಾಶಾ
ಸಾಕಂ ತಯಾನುನ್ನಯಮಾನುಕಾರಾ |
ರಾಕಾನುಮಾ ಯನ್ನನು ಯಾತಕಂಸಾ
ಶಾವಾಧಮಾಗತ್ಯನಿನಾಯ ಕಾಲಂ || 8 ||

ಗಾಧಿಜಾಧ್ವರವೈರಾ ಯೇ ತೇಽತೀತಾ ರಕ್ಷಸಾ ಮತಾಃ |
ತಾಮಸಾಕ್ಷರತಾತೀತೇ ಯೇ ರಾವೈರಧ್ವಜಾಧಿಗಾಃ || 9 ||

ತಾವದೇವ ದಯಾ ದೇವೇ ಯಾಗೇ ಯಾವದವಾಸನಾ |
ನಾಸವಾದವಯಾ ಗೇಯಾ ವೇದೇ ಯಾದವದೇವತಾ || 10 ||

ಸಭಾಸ್ವಯೇ ಭಗ್ನಮನೇನ ಚಾಪಂ
ಕೀನಾಶತಾನದ್ಧರುಷಾ ಶಿಲಾಶೈಃ |
ಶೈಲಾಶಿಷಾರುದ್ಧನತಾಶನಾಕೀ
ಪಂಚಾನನೇ ಮಗ್ನಭಯೇ ಸ್ವಭಾಸಃ || 11 ||

ನ ವೇದ ಯಾಮಕ್ಷರಭಾಮಸೀತಾಂ
ಕಾ ತಾರಕಾ ವಿಷ್ಣುಜಿತೇಽವಿವಾದೇ |
ದೇವಾವಿತೇ ಜಿಷ್ಣುಜಿಕಾರತಾ ಕಾ
ತಾಂ ಸೀಮಭಾರಕ್ಷಮಯಾದವೇನ || 12 ||

ತೀವ್ರಗೋರನ್ವಯತ್ರಾಯೋರ್ ವೈದೇಹೀಮನಸೋ ಮತಃ |
ತಮಸೋ ನ ಮಹೀದೇವೈರ್ಯಾತ್ರಾಯನ್ವರಗೋವ್ರತೀ || 13 ||

ವೇದ ಯಾ ಪದ್ಮಸದನಂ ಸಾಧಾರಾವತತಾರ ಮಾ |
ಮಾರತಾ ತವ ರಾಧಾ ಸಾ ನಂದ ಸದ್ಮಪ ಯಾದವೇ || 14 ||

ಶೈವತೋ ಹನನೇಽರೋಧೀ ಯೋ ದೇವೇಷು ನೃಪೋತ್ಸವಃ |
ವತ್ಸಪೋ ನೃಷು ವೇದೇ ಯೋ ಧೀರೋಽನೇನ ಹತೋಽವಶೈಃ || 15 ||

ನಾಗೋಪಗೋಽಸಿ ಕ್ಷರ ಮೇ ಪಿನಾಕೇ
ಽನಾಯೋಽಜನೇ ಧರ್ಮಧನೇನ ದಾನಂ |
ನಂದಾನನೇ ಧರ್ಮಧನೇ ಜಯೋ ನಾ
ಕೇನಾಪಿ ಮೇ ರಕ್ಷಸಿ ಗೋಪಗೋ ನಃ || 16 ||

ತತಾನ ದಾಮ ಪ್ರಮದಾ ಪದಾಯ
ನೇಮೇ ರುಚಾಮಸ್ವನಸುಂದರಾಕ್ಷೀ |
ಕ್ಷೀರಾದಸುಂ ನ ಸ್ವಮಚಾರು ಮೇನೇ
ಯದಾಪ ದಾಮ ಪ್ರಮದಾ ನತಾತಃ || 17 ||

ತಾಮಿತೋ ಮತ್ತಸೂತ್ರಾಮಾ ಶಾಪಾದೇಷ ವಿಗಾನತಾಂ |
ತಾಂ ನಗಾವಿಷದೇಽಪಾಶಾ ಮಾತ್ರಾಸೂತ್ತಮತೋ ಮಿತಾ || 18 ||

ನಾಸಾವದ್ಯಾಪತ್ರಪಾಜ್ಞಾವಿನೋದೀ
ಧೀರೋಽನುತ್ಯಾ ಸಸ್ಮಿತೋಽದ್ಯಾವಿಗೀತ್ಯಾ |
ತ್ಯಾಗೀ ವಿದ್ಯಾತೋಽಸ್ಮಿ ಸತ್ಯಾನುರೋಧೀ
ದೀನೋಽವಿಜ್ಞಾ ಪಾತ್ರಪದ್ಯಾವಸಾನಾ || 19 ||

ಸಂಭಾವಿತಂ ಭಿಕ್ಷುರಗಾದಗಾರಂ
ಯಾತಾಧಿರಾಪ ಸ್ವನಘಾಜವಂಶಃ |

ಶವಂ ಜಘಾನ ಸ್ವಪರಾಧಿತಾಯಾ
ರಂಗಾದಗಾರಕ್ಷುಭಿತಂ ವಿಭಾಸಂ || 20 ||

ತಯಾತಿತಾರಸ್ವನಯಾಗತಂ ಮಾ
ಲೋಕಾಪವಾದದ್ವಿತಯಂ ಪಿನಾಕೇ |
ಕೇನಾಪಿ ಯಂ ತದ್ವಿದವಾಪ ಕಾಲೋ
ಮಾತಂಗಯಾನಸ್ವರತಾತಿಯಾತಃ || 21 ||

ಶವೇವಿದಾ ಚಿತ್ರಕುರಂಗಮಾಲಾ
ಪಂಚಾವಟೀನರ್ಮ ನ ರೋಚತೇ ವಾ |
ವಾತೇಚರೋ ನರ್ಮನಟೀವ ಚಾಪಂ
ಲಾಮಾಗರಂ ಕುತ್ರಚಿದಾವಿವೇಶ || 22 ||

ನೇಹ ವಾ ಕ್ಷಿಪಸಿ ಪಕ್ಷಿಕಂಧರಾ
ಮಾಲಿನೀ ಸ್ವಮತಮತ್ತ ದೂಯತೇ |
ತೇ ಯದೂತ್ತಮತಮ ಸ್ವನೀಲಿಮಾ -
ರಾಧಕಂ ಕ್ಷಿಪಸಿ ಪಕ್ಷಿವಾಹನೇ || 23 ||

ವನಾಂತಯಾನಸ್ವಣುವೇದನಾಸು
ಯೋಷಾಮೃತೇರಣ್ಯಗತಾವಿರೋಧೀ |
ಧೀರೋವಿತಾಗಣ್ಯರತೇ ಮೃಷಾ ಯೋ
ಸುನಾದವೇಣುಸ್ವನಯಾತನಾಂ ವಃ || 24 ||

ಕಿಂ ನು ತೋಯರಸಾ ಪಂಪಾ ನ ಸೇವಾ ನಿಯತೇನ ವೈ |
ವೈನತೇಯನಿವಾಸೇನ ಪಾಪಂ ಸಾರಯತೋ ನು ಕಿಂ || 25 ||

ಸ ನತಾತಪಹಾ ತೇನೇ ಸ್ವಂ ಶೇನಾವಿಹಿತಾಗಸಂ |
ಸಂಗತಾಹಿವಿನಾಶೇ ಸ್ವಂ ನೇತೇಹಾಪ ತತಾನ ಸಃ || 26 ||

ಕಪಿತಾಲವಿಭಾಗೇನ ಯೋಷಾದೋಽನುನಯೇನ ಸಃ |
ಸ ನಯೇ ನನು ದೋಷಾಯೋ ನಗೇ ಭಾವಿಲತಾಪಿಕಃ || 27 ||

ತೇ ಸಭಾ ಪ್ರಕಪಿವರ್ಣಮಾಲಿಕಾ
ನಾಲ್ಪಕಪ್ರಸರಮಭ್ರಕಲ್ಪಿತಾ |
ತಾಲ್ಪಿಕಭ್ರಮರಸಪ್ರಕಲ್ಪನಾ
ಕಾಲಿಮಾರ್ಣವ ಪಿಕ ಪ್ರಭಾಸತೇ || 28 ||

ರಾವಣೇಽಕ್ಷಿಪತನತ್ರಪಾನತೇ
ನಾಲ್ಪಕಭ್ರಮಣಮಕ್ರಮಾತುರಂ |
ರಂತುಮಾಕ್ರಮಣಮಭ್ರಕಲ್ಪನಾ
ತೇನ ಪಾತ್ರನತಪಕ್ಷಿಣೇ ವರಾ || 29 ||

ದೈವೇ ಯೋಗೇ ಸೇವಾದಾನಂ ಶಂಕಾ ನಾಯೇ ಲಂಕಾಯಾನೇ |
ನೇಯಾಕಾಲಂ ಯೇನಾಕಾಶಂ ನಂದಾವಾಸೇ ಗೇಯೋ ವೇದ್ಯಃ || 30 ||

ಶಂಕಾವಜ್ಞಾನುತ್ವನುಜ್ಞಾವಕಾಶಂ
ಯಾನೇ ನದ್ಯಾಮುಗ್ರಮುದ್ಯಾನನೇಯಾ |
ಯಾನೇ ನದ್ಯಾಮುಗ್ರಮುದ್ಯಾನನೇಯಾ
ಶಂಕಾವಜ್ಞಾನುತ್ವನುಜ್ಞಾವಕಾಶಂ || 31 ||

ವಾ ದಿದೇಶ ದ್ವಿಸೀತಾಯಂ ಯಂ ಪಾಥೋಯನಸೇತವೇ |
ವೈತಸೇನ ಯಥೋಪಾಯಂ ಯಂತಾಸೀದ್ವಿಶದೇ ದಿವಾ || 32 ||

ವಾಯುಜೋಽನುಮತೋ ನೇಮೇ ಸಂಗ್ರಾಮೇಽರವಿತೋಽಹ್ನಿ ವಃ |
ವಹ್ನಿತೋ ವಿರಮೇ ಗ್ರಾಸಂ ಮೇನೇಽತೋಽಮನುಜೋ ಯುವಾ || 33 ||

ಕ್ಷತಾಯ ಮಾ ಯತ್ರ ರಘೋರಿತಾಯು -
ರಂಕಾನುಗಾನನ್ಯವಯೋಽಯನಾನಿ |

ನಿನಾಯ ಯೋ ವನ್ಯನಗಾನುಕಾರಂ

ಯುತಾರಿಘೋರತ್ರಯಮಾಯತಾಕ್ಷಃ || 34 ||

ತಾರಕೇ ರಿಪುರಾಪ ಶ್ರೀರುಚಾ ದಾಸಸುತಾನ್ವಿತಃ |

ತನ್ವಿತಾಸು ಸದಾಚಾರು ಶ್ರೀಪರಾ ಪುರಿ ಕೇ ರತಾ || 35 ||

ಲಂಕಾ ರಂಕಾಗಾರಾಧ್ಯಾಸಂ ಯಾನೇ ಮೇಯಾ ಕಾರಾವ್ಯಾಸೇ |

ಸೇವ್ಯಾ ರಾಕಾ ಯಾಮೇ ನೇಯಾ ಸಂಧ್ಯಾರಾಗಾಕಾರಂ ಕಾಲಂ || 36 ||

|| ಇತಿ ಶ್ರೀ ರಾಮಕೃಷ್ಣವಿಲೋಮಕಾವ್ಯಂ ಸಮಾಪ್ತಂ ||